

Soliloquy in the Narrative Literature of Saadudeen Shpoon

Sayed Nazim Sayedy. Associate Prof

Abstract

In this article I introduce Soliloquy, which is the first structural element of narrative literature. What is Soliloquy? It is the structural part in which the character of the story talks to himself, but does not know the audience of it. Such conversations often express the character's intellectual and internal issues. According to the Soliloquy, we know the character's mental and emotional structure, how gentle, emotional and sentimental a human being is, how good it is and how harmful it is.

I also have the brief talks about of Shpoon's narrative literature, and show some examples of the Soliloquy in his stories. It is clear that literature changes with the demands of time and circumstances, but Shpoon applies new features of fiction to his story, so researching and exploring them all the time is not without its benefits and innovations.

لنډيز

په دې څېړنه كې لومړی د داستاني ادب يو جوړښتی عنصر چې هغه حديث نفس يا له ځان سره خبرې كول دي معرفي شوی، دا چې حديث نفس څه شی دی؟ ادبڅېړونكي يې په اړه وايي: د نفس حديث يا له ځان سره خبرې د داستاني ادب هغه جوړښتي برخه ده چې په هغې كې د كيسې كركټر له ځان سره په داسې بڼه خبرې كوي چې مخاطب يې معلوم نه وي. دغه ډول خبرې ډېر ځله د كركټر فكري او داخلي مسايل بيانوي. د حديث نفس له مخې موږ ته د كركټر د فكر او ذهني بڼې جوړښت معلومېږي چې څومره نرم، ملايم، عاطفي او احساساتي انسان دی، ښېگڼې يې څومره دي او مضريت يې څومره.

تر دې بحث وروسته د استاد شپون پر كيسه ييز ادب لنډه تبصره شوې او بيا په كې د حديث نفس بېلگې وړاندې شوې دي. دا څرگنده خبره ده چې د وخت او حالاتو له غوښتنې سره سم په ادب كې هم بدلون راځي، خو استاد شپون يو داسې كيسه ليكوال دی چې تر ډېره يې په كيسو كې د داستاني ادب نوې ځانگړنې تطبيقېږي چې دا كمال د ډېرو لږو كيسه ليكوالو په داستانونو كې شته، نو ځكه يې هر وخت څېړل او سپړل له كټې او نوو خبرو څخه خالي نه دي.

سریزه

ادبپوهان وايي ژوند کيسه ده او کيسه ژوند دی، انسان له پيداينسته تر دې دمه له کيسو سره اغرل شوی موجود دی، هره ورځ، هره شېبه او د ژوند هر پړاو يې له کيسو ډک دی، چې په دې کې يې ډېرې خوږې او ډېرې پي ترڅې دي، دومره ترڅې چې ان انسان يې تر مرگه نه شي هېرولای، خو ځينې يې بيا دومره جالې او زړه راښکونکې دي چې انسان يې د تداوم او تلپاتې کېدو غوښتونکی وي.

په دغه ليکنه کې مور د انسان پر هر ډول کيسو او ورځنيو کيسو باندې نه چورلو او نه هم هغه کيسې را اخلو چې له وخت ضايع کېدلو پرته بله معنا نه ښندي، ځکه اوسنی پېر د وزگارخپلو زمانه نه ده، هر انسان د ژوند لپاره لنډ مهالي او اوږدمهالي پلانونه لري او د دغو پلانونو د پلي کېدلو لپاره بويه چې پر عمل لاس پورې کړي، نه پر عبثياتو، خو ادبپوهان وايي چې د ستړيا د لرې کېدلو او د ژوند د ځينو حقايقو د راسپړلو لپاره تر ټولو ښه وسيله تفريحي ادب دی چې يو ډول يې کيسه يا په ټوله کې کيسه ييز ادب دی.

په دغه مقاله کې مور د کيسه ييز ادب پر ارزښت او اهميت خبرې نه کوو او نه هم د کيسې پر ډولونو خبرې کوو. دا مقاله د کيسه ييز ادب د يو داسې توک په اړه څېړنه کوي چې تر اوسه پورې يې مور د لوستلو او ترې خوند اخيستلو شاهدان وو، خو له دې اړخه او په دې نامه نه. دا مقاله د استاد شپون په کيسه ييز ادب (ناول او لنډې کيسې) کې د حديث نفس يا له خان سره خبرې کولو پر عنصر غږېږي چې څو ډولونه لري او ارزښت يې څه دی او که په يوې کيسې کې حديث نفس نه وي، نو کيسې ته څه ستونزې پېښوي.

د څېړنې اهميت او مېرْميت

د دې څېړنې اهميت او مېرْميت په دې کې دی چې مور د لومړي ځل لپاره د پښتو داستاني ادب يو داسې عنصر ته متوجه کوي چې تر دې وړاندې په دې نامه نه څېړل کېده او يا دغه توک ته ډېر ارزښت نه ورکول کېده، په داسې حال کې چې دا برخه ډېره مهمه او د داستان له روان سره اړيکه لري. کله چې د داستان د روان خبره کوو، نو ورسره ورسره د روانپوهنې بحث هم رامنځته کېږي او روانپوهنه د ټولې له کلتوري او مذهبي ارزښتونه پرته ناشونې خبره ده.

دا څېړنه که له يوې خوا مور ته دغه نوی توک يا عنصر را پېژني، نو ترڅنگ يې مور د استاد شپون د داستانونو هغو ځانگړنو ته متوجه کوي چې لسگونه کاله وروسته يې هم په کيسو کې د تطبيق وړ دي او دا خبره د دې سپيناوی کوي چې استاد شپون تلپاتې ادب پنځولی چې په هر پېر کې نوې خبرې او کيسې لري.

د څېړنې موخه

د دې څېړنې هدف دا دی چې په پښتو کيسه ييز ادب کې لومړی د کيسه ييز ادب دغه نوی توک معرفي شي او بيا يې ارزښت جوت شي چې په ټولنه کې څومره ځای لري. د هغې ترڅنگ دا او دې ته ورته توکي د دې زياتونه کوي چې استاد شپون د هر دور او پېر له غوښتنو سره سم ليکل کړي، معنا دا چې ټولنه يې سمه پېژندلې، کلتوري ارزښتونه يې درک کړي او د خپلو خلکو غوښتنو ورته د هغوی په ژبه لومړيتوب لرلی دی چې پرته له شکې په هر پېر کې د ده پنځونه خپل ځای او مقام لري، نو دا څېړنه دا او دې ته ورته مسايل را سپړي او همدې موخې ته رسېدل غواړي.

د څېړنې پوښتنې

کله حديث نفس څه شی دی؟

که حدیث نفس د لومړي ځل لپاره، کله، چېرته او څنگه رامنځته شو؟

که په کیسه ییز ادب کې د حدیث نفس ارزښت څه دی؟

که ایا د استاد شپون په کیسو کې حدیث نفس شته؟

که د استاد شپون په کیسه ییز ادب کې کوم ډول حدیث نفس دی؟

او دې ته ورته ځینو نورو پوښتنو ته هم ځواب وایي.

د څېړنې میتود

په دې څېړنه کې تر ډېره له کمپوزیت یا تشریحي او توضیحي میتود څخه ګټنه شوې ده.

د استاد شپون په کیسو کې حدیث نفس

وړاندې تر دې چې د استاد شپون پر کیسه ییز ادب وغږېږم اړینه بولم چې د پښتو داستاني ادب پر دغې ځانګړنې چې تر ډېره یې له نوموړې سره نوي مخامخېږو، په داسې حال کې چې له ډېر پخوا راهیسې موجوده ده رڼا واچوم، ځکه مور په پښتو کیسه ییز ادب کې د څو ګوتو په شمار جوړښتي ځانګړنو سره بلد یو، چې طرحه، پلاټ یا اډانه، تلوسه، منظرګڼنه، د اوج څوکه یا ټکی، غوټه، د غوټې پرانیستل، صحنه، ژبه، طنز، پیغام او داسې نور دي، په داسې حال کې چې په نړیواله کچه اوس دغه ځانګړنې د بدلون په حال کې دي او ډېرې داسې نورې ځانګړنې هم په ګوته کوي چې زموږ په کیسه ییز ادب کې هم شته، خو یا مو ورته پام نه دی شوی او یا مو ورته ارزښت نه دی ورکړی، په داسې حال کې چې هره ځانګړنه د ځانګړي جوړښت او پاملرنې وړ ده، چې د هغې له ډلې یوه هم د حدیث نفس یا له ځان سره خبرې کول، جوړښتي توک دی.

د ادبڅېړونکو په اند له ځان سره خبرې یا د نفس حدیث د داستاني ادب هغه جوړښتي برخه ده چې په هغې کې د کیسې کرکټر له ځان سره په داسې بڼه خبرې کوي چې مخاطب یې معلوم نه وي. دغه ډول خبرې ډېر ځله د کرکټر فکري او داخلي مسایل بیانوي. (۱)

معمولاً مور ډېرې داسې مکالمې لرو چې په هغې کې کرکټر یا پرسوناژ له ځان سره خبرې کوي، خو دغه خبرې ډېر ځله یا ګونګې او مېمې وي او یا هم د بونګ بونګ په بڼه وي، خو له حدیث نفس څخه موخه دغه ډول خبرې نه دي، بلکې هغه ساده، په لوړ اواز او پوهېدونکې خبرې دي چې کرکټر یې یا د غوصې او احساساتو په حالت کې کوي او یا هم په عادي حالت کې د یوې موضوع په اړه چې زړه بدای او زړه تشوالی په کې وي.

په پورته پېژند کې لولو چې د نفس حدیث داسې خبرې دي چې مخاطب یې معلوم نه وي او د کرکټر فکري او داخلي مسایل بیانوي، خو ځینې نور ادبپوهان بیا په دې اند دي چې د نفس حدیث هغه صنعت دی چې په وسیله یې لیکوال د خپل پام وړ شخصیت فکر او احساسات په ښکاره بیانوي، داسې چې مخاطب به نه لري او له ځان سره به خبرې کوي چې په عادي حالاتو کې ډېر ځله مور دغسې خلکو ته د لېونیو خطاب کوو، خو په داستاني ادب، همدغو خبرو ته حدیث نفس وایي او دا ځکه کرکټر یا نه غواړي او یا هم د ځینو نزاکتونو له امله د خپل زړه حال چاته نه وایي، نو ځکه له ځان سره خبرې کوي او بونګېږي.

بنايي پوښتنه پيدا شي، د هغو خبرو چې مخاطب يې معلوم نه وي يا هغه ويونکي چې مخاطب ونه لري، د هغه د خبرو معنا به څه وي او يا ايا خبرې به يې له اوتو بوتو پرته بله معنا هم ولري چې انسان يې ونغوړي او خوند ترې واخلي؟

دقيقاً دا هغه پوښتنه ده چې بايد ځواب شي، مور چې کله د نفس حديث يا له ځان سره د خبرو، خبره کوو نو موخه مو هسې اوتې بوتې او بابولاي نه دي، بلکې په کيسه ييز ادب کې ډېر ځله داسې پېښې چې کرکټر يا اتل له يوې داسې ستونزې سره مخامخېږي چې له ځان سره له خبرو کولو پرته بله چاره ورته نه وي پاتې او يا هم ډېر ځله له ځان سره د يوې مهې او جدي موضوع په اړه داسې خبرې کوي چې لوستونکي ترې ډېر څه اخيستلای شي، د ساري په ډول غواړي پر يو ځای عمليات وکړي، غواړي چې يو چا ته د خپلې مينې اظهار وکړي، غواړي چې د کاري مرکې په اړه له ځان سره فکر او طرحه جوړه کړي او غواړي چې د يوې پوليسې او يا جنايي پېښې د اټکلونو په اړه ټول اړخونه وسنجوي، نو په دغه ډول حالاتو کې له ځان سره خبرې کول يې پرته له شکه لوستونکي او مخاطب ته ډېر څه ورکولای شي او داسې مسايلو ته يې ځير کولای شي چې په عادي حالت کې هم له گټې خالي نه وي.

که د نفس حديث له پېژندنې را تېر شو، نو ادبپوهانو له ځان سره خبرې کولو داستاني عنصر ته ځانگړنې هم ټاکلې دي چې ورته به ځير شو:

کله د نفس حديث تر ټولو مهمه ځانگړنه له ځان سره په داسې بڼه خبرې کول دي چې بل څوک يې نه اوري او کابو عادي خبرو ته ورته وي، خو لوی مفهوم به په کې پروت وي، په دې معنا بنايي بل څوک يې ترڅنگ هم ناست وي، خو دی به په خپل غم کې ورک وي، سره له دې چې په فزيکي لحاظ به دلته وي، خو روحاً به د خپلې موضوع په اړه له ځان سره خبرې او فکر کوي، نو د ادبپوهانو په اند دغه ډول خبرو ته بايد په درنښت وکتل شي او پر ويونکي يې د لېوني گومان ونه شي، ځکه د ده شخصيت خلکو ته معلوم دی او دغه ډول کړنه يې د موجوده حالاتو له امله رامنځته شوې، يعنې پخوانی عادت يې نه دی. (۲)

کله چې پر داستاني ادب خبره کوو، ښکاره ده چې له بېلابېلو کرکټرونو او خويونو سره مخامخېږو، په دغو کسانو کې ځينې دومره سنجيده او با درکه وي چې مور يې د کړنې او کرکټر له مخې اټکل کولای شو چې دی به څه ډول کارونه کوي، څنگه به يې کوي او څنگه به پرمخ ځي، خو ترڅنگ يې کله ناکله له ځينو داسې کرکټرونو سره هم مخامخېږو چې په ټوله معنا پر عقل حاکم خلک وي، خو حالاتو دومره ځپلي او له حاله يې حاله کړي وي چې د هر ډول کړنې تمه او اټکل ترې کېدلای شي. دقيقاً دغه ډول کرکټرونه په کيسه ييزو ژانرونو کې هم داسې غېرمترقبه کړنې ترسره کولای شي چې مور يې هډو اټکل هم نه شو کولای، په داسې حال کې چې د شخصيت له مخې يې د دغه ډول کړنو ترسره کول ناشونې خبره وي، خو حالاتو او د زمانې جبر دغه ډول نامترقبه پېښو ته اړ کړی وي.

اوس پوښتنه دا ده چې دغه کړنې او دا عنصر د کيسه ييز ادب په کوم ژانر کې ډېر ښه تمثيل کېدلای شي؟

ځينې ادبپوهان په دې نظر دي چې د کيسه ييز ادب په ژانرونو کې دغه عنصر د ډرامې په ژانر کې ډېر تر سترگو کېږي او هغه هم پخوا ډېر دود و، ځکه پخوانيو خلکو او د ادب مينه والو هغه صنفونه ډېر خوښول چې يو انسان به په کې د مجبوريتونو له امله له ځان سره داسې خبرې کولې چې يا به پرې د لېوني گومان کېده او يا به هم لوستونکي ورته گوته په غاښ ول، ځکه د دوی په اند انسان د غوصې او غضب په وخت کې داسې بې معنا او نادودې وايي چې اورېدل يې هم لويه حوصله او زغم غواړي، خو هغه چې اوچتې خبرې وايي، نو بې له شکه نادر انسانان دي او په ناعادي حالت کې بيا دغه اوچتې خبرې پرته له شکه د نادر او خارق العاده انسانانو کار دی چې دا وړتيا په هر چا کې نه وي.

د ادبپوهانو په وینا په اوسني کیسه ییز ادب کې تر ډېره دغه ځانگړنه یا بېخي نه شته او یا هم ډېره کمه ده، خو په لویدیځ کې په شپاړسې، اولسمې او اتلسمې پېړۍ کې ډېره عامه وه چې مینه والو به هم ډېره خوښوله.

که د ډرامې په ژانر کې د نفس حدیث مخینه وپلټو، نو سرلاري یې اکثر د الیزابت د دور لیکوال (۱۵۵۸-۱۶۰۳ ز) او د لومړي جمیز لیکوال (۱۶۰۵-۱۶۲۵ ز) وو، چې وروسته د کریستو فرمارلر په ډرامو کې د یو شخص د شخصیت ښکاره کولو تر ټولو ښه اصل و چې د هغه له فکره زېږېده، خو د شکسپیر او د ده د پېر د ځینو لیکوالو په ډرامو کې له ځان سره خبرې کول د یو مجرم شخص د شخصیت د استازي ترڅنګ د هغه د جرمونو رابرسېروني معنا هم ښنډله چې مدققینو او اورېدونکو ته یې ډېر جالب مسایل په واک کې ورکول، لکه د فرانسوي ډرامه لیکوالو له ډلې په تللو کې چې یاګو او پي یرکورني (۱۶۰۶-۱۶۸۴ ز) ډرامه لیکوالو د نفس له حدیث څخه په غنايي توګه کتنه وکړه او هغه یې د ثبوت په توګه وړاندې کړ، په داسې حال کې چې ژان راسین (۱۶۳۹-۱۶۹۹ ز) د شکسپیر په څېر د نفس له حدیث نه د نندارې د القايي اغېزې په توګه کتنه وکړه. (۳)

په هر حال، کله چې د نولسمې پېړۍ په وروستی لسيزه کې ناتوریاالیستي ډرامې رامنځته شوې، نو د دغه ډول ډرامو یا په ډرامو کې د دغه عنصر رامنځته کول کم شول او خلکو ناتوریاالیستي ډرامو ته توجه زیاته کړې، خو د دې خبرې معنا دا نه ده چې ګواکې د نفس حدیث تغیر ور ټول شو، ځکه مور په شلمې پېړۍ کې کورو چې کله نا کله په ځینو ډرامو کې د نفس حدیث کارېدلی او ډرامو ته یې له دومره بدلون او مدرنېټه کېدلو سره سره ځانګړی خوند او زړه راښکون ورکړی، لکه: د ټي. اس، الیوت (په جامع کلیسا کې وژنه) اثر کې، همدا راز د شکسپیر د (مکبث) اثر په وروستی پرده کې خپله مکبث له خولې له ځان سره خبرې او رو چې وايي: "سبا ته، سبا ته او سبا ته، په کوچنیو کامونو را ولاړې چې له یوې ورځې څخه بلې ورځې ته یې د مار په څېر د رشتې په پای کې وسپاري، پروني او پروني چېرته وو، مور لېونیو ته د مرګ له ګرد پرته ایا کومه بله نڅښه هم پاتې ده؟

فرومیره، ای، ای زما نانځکې فرومیره، کله چې ژوند نه وي، نو ایا د ژوند خوښۍ، مستی او لوېې به تاته خوند درکړي، ایا ته به له شور، زوړ او غوغا نه خوند واخلي، ایا د ژوند رنگینی به تا رنگ کړي او ایا.... (۴)

ښايي پوښتنه پیدا شي دغه مکالمې یا حدیث نفس کومه داسې ځانګړنه لري چې باید دا مقاله ورته ځانګړې شي؟

دا سمه او پر ځای پوښتنه ده، خو زما په اند هره ټولنه ځانته خپلې ځانګړنې او کلتوري ارزښتونه لري چې ډېر ځله نورو ټولنو ته یا د منلو نه وي او یا هم ورته په دې نه ارزې چې هغوی دې ورته په دومره پراخه کچه پام وکړي، د ساري په ډول زموږ په پښتني ټولنه کې د مینې داستان همداسې یوه ستونزمنه او فرهنگي رېږه ده، په دې معنا مور چې مینه کوو، نو د معشوقې د کورنۍ د انسانانو ترڅنګ باید د هغې د کوڅې د سپیو خیال هم وساتو او آن په لوړ اواز یې له ځانه کورې یا کوچې هم نه کړو او که پر کوڅه یې روغه سته تېر شو، د غمازانو سپیو ونه دارلو، نو بیا:

خلک مکې ته ځي حاجیان شي

زه د لیلا په کوڅه تېر شوم حاجي شومه

هومره ثواب گټو، خو که همدغه خبره بیا د لویدیځې ټولني چا ته وکړي، نو ښايي را پورې وخاندي او ومو پوښتي چې ولې دومره ناز،

ولې دومره غمازان او ولې د صراط په یوه داسې پله مزل؟

ښايي هغوی ته زموږ د ټولني کلتوري ټولني بې باکي، نزاکت او يا هم کبر او غرور ښکاره شي، په داسې حال کې چې معشوقه تر عاشقه ډېره کېږي او آن په عادي اواز يې هم د بلې سر ته پورته کېږي. مار، لړم او يا نور چيچونکي حشرات يې وچيچي، خو دا به د خپل يار ديدن ته پر ځان هره نادوده او ستونزه زغې.

زموږ د ټولني همدغو ارزښتونو ته په کتلو سره موږ د پورته ټولني مکالمو ته بې خونده مکالمې نه شو ويلای، ځکه هغه کشش او زړه راښکون چې د هغوی په ټولنه کې لري، هغه موږ نه شو درک کولای، نو ځکه پر خپل ځای ښه او ارزښت لرونکې ده.

که د دې پوښتنې نسبي ځواب مو اخیستی وي، نو بله مهمه او اساسي پوښتنه را پيدا کېږي او هغه دا موږ په دې مقاله کې د استاد شپون په کيسه ييز ادب کې حديث نفس موضوع څېړو، په داسې حال کې چې د پورتنیو ځانگړنو له مخې حديث نفس يوازې او يوازې په ډرامه کې موجود دی، ايا په نورو کيسه ييزو ژانرونو کې هم شته او که نه؟

دا څرگنده خبره ده هر داستاني څېل خپلې ځانگړنې او جوړښتونه لري، خو د ادبڅېړونکو په وينا حديث نفس يا له ځان سره خبرې کول د داستاني ادبياتو يو داسې عنصر دی چې په ټولو داستاني صنفونو کې د تطبيق وړ دی او په کار ده چې په ټولو کې وڅېړل شي، چې دلته له موضوع سره سم يې د استاد شپون په داستاني ادبياتو کې پلټو.

د ادبپوهانو په وينا حديث نفس په نورو داستاني ژانرونو کې د (هغه وويل) او (ومې ويل) او يا يو څوک مخاطب کولو په ويلو سره راځي، خو داسې چې نور کرکټرونه يې ځواب نه ورکوي او دی له ځانه سره لکيا وي او په دې توگه لوستونکي ته معلومات کېږي چې دی مخاطب نه لري، يوازې د زړه پراس ایستل غواړي.

خو د دې ترڅنگ له ومې ويل او ودې ويل پر کلمو سربېره په پښتو کيسه ييز ادب کې د حديث نفس نور ډېر ډولونه هم شته چې کرکټر يوازې له ځان سره لکيا وي او ډېر ځله مخاطب يې ونه، دېوال، تېره، سيند، اسمان، مرغان او داسې نور شيان وي چې ښه بېلگه يې د پښتو ژبې لومړنۍ لنډه کيسه (کونډه نجلۍ) ده چې دغه توک په کې په ښکاره د مرغۍ په الفاظو کې راغلی چې له ژونده په تنگه شوې او سيند ته د زړه حال وايي، چې يوې برخې ته به يې ځير شو: "ای سينه؟"

ته لويه پرده يې، ستا لوی زړه دی، بڼې آدم چې د چا لوی زړه صفت کوي نو وايي: «ستا زړه لکه درياب دومره دی» ته د دې خپل لوی زړه روی ومنه، ماته غېږه خوره کړه؟ ته د خدای او رسول روی ومنه ما ته په خپله لويه غېږ کې ځای راکړه؟

ما په خپله لويه غېږ کې ونيسه، زما د پاره پرده شه!

د خدای په دې دومره لويه ځمکه کې زما دپاره زما د ارام ځای نشته، تا ته ننوتې راغلي يم. هسې نه چې ته هم ما زما د خوابڼې او خسره په شان ما ورتې، ما مه رته؟" (۵)

اوس گورو چې دا خبرې د (تا وويل) او (ما وويل) په بڼه نه دي او نه د لېونیانو د خبرو په څېر دي، خو ډېره لويه فلسفي، عاطفي او احساساتي معنا لري، د پښتني فرهنگ او کلتور له مخې پرده لرې کوي، هغه ناوړه دودونه او رېږې يادوي چې له بده مرغه تر اوسه هم شته او لا هم د دغې خاورې ډېر انسانان د ځان وژنې په بېلابېلو لارو ځان له دغه دوزخه ژغوري.

اکثر لوی فیلسوفان په دې گروهه دي چې انسان د انسان دوزخ دی او له دې نړۍ بل لوی برخ نشته، نو که د اوسنیو حالاتو له مخې دغه فلسفي مقولې له څېړنیزو سترګیو تېرې کړو، بې له شککه هم انسان د انسان دوزخ دی او هم دا دنیا لوی برخ او د شکنجې لوی دریاب دی، ژوند په کې تصادف او مرګ په کې ویاړ دی، خو دا له کله او دا تر کله؟

استاد شپون بیا په دې نظر نه دی، هغه په خپل داستاني ادب کې دغه برخ ته د برخ نه، بلکې د جنت له دیده کتلي، ډېر مسایل یې د عینیت له سترګیو کتلي او دا خاوره یې په رښتیني معنا جنت نښانه معرفي کړې، خان اباد یې د تربیت، انسانیت، مینې او ښکلاګانو سیمه معرفي کړې، په نالیدلي یې پرې خلک مین کړي او هر څوک یې د ختیګو وړي او مینه دار کړي، انسان یې د بل انسان دوزخ او دښمن نه دی کتلی، بلکې انسان یې د بل لارښود، لاسنیوونکی او مرستندوی زیاد کړی، خو چې حالات له واکه وتي، کابو کول یې ناشونې شوي، نو د دوزخ خطاب یې هم ورته کړی، خو په نه زړه، خو ډېرې یې د ده ښکلاګانې او ښایستونه څرګند کړي چې د حدیث نفس له هغو سترګیو چې له ځان سره چرات وي او نور څوک یې خبرې نه اوري، ورته به څیر شو: "ډېره شېبه دواړه غلي وو، کلا جان د کندوز د شولو او ختیګو په چرت کې و، شولې خو د ده د پلار مشغولا وه، خو د ختیګو کرل د کلاجان کار و، درست کال یې د نورو بزګرانو د ښو ختیګو تخمونه ټولول، هر قسم زړي یې په بېل کدو کې ساتل، په هر یو یې د هغې کیفیت لکه، تور آسقلاني، ژېر آسقلاني، قندک، اله پوچاق، اوږدوړي آبي، ارکانې، برګ نی... ټولو به وریورې خندل چې هلک خپله میرزایي ایله په ختیګي ازمي یې، مکر کله به چې ختیګي ورسېدل، نو ده به د نورو بزګرانو سره د مسابقې مجلس جوړ کړ، هر چا به د خپل پالیز نه د خوښې ختیګي راوړ، په لاره (لور) به یې ترازې ترازې کړ او د کلي مشرانو به هر یو څکه او قضاوت به یې پرې کاوه، کلاجان تر اوسه اول لمبر نه و راغلی، خو خپل دویم مقام یې هر کال ساته. د کلي مشرانو به د قضاوت په وخت کې ویل: کلا جان، تا هم ښه خواري کړې ده، ختیګي دې خواړه دي، کابلیان به دې تېر ایستي وو، خو د کتغني نه به نه تېرېږي، کابلیان خو بس په ختیګي کې یوازې خوړوالي ته گوري او وايي شیرین است. څکه نو کابلي تل زېر ختیګي اخلي، هغه چې نور نو لکار شوی وي. گوروې ترې جوړوي. که ختیګي پیکه وخوت شکره پرې دوروي. په دې نه پوهېږي چې ختیګي ډېر نور صیپتونه هم لري. باید یې حده خوړ نه وي. خرسنده او تازه وي او داسې وي چې تا لا چاره ور ښکاره کړې نه وي چې دی څو ځایه ترک وچوي، او بلخن نه وي او چې ته یې خولې ته واچوې، داسې وچ وي لکه د قند ټوټې هماغلته په مدار مدار ویلې شي. بل د ختیګي عطر دی، یو نری د پرځې غوندې تازه عطر او ورمه چې د اصیل کلاب په شان لګېږي. ستا ختیګي خوړوالی لري، خرسنده دی، خو عطر نه لري...." (۶)

د حدیث نفس په ډولونو کې یو ډول یې داسې دی چې لیکوال خپلې خبرې اترې د سوچ او فکر په بڼه کوي چې دی او د ده ضمیر یې اوري، خو ورسره ناست کس یا کسان یې نه اوري او دی په کې دومره فلسفي، ټولنیز او فرهنګي مسایل را سپړي چې په عادي حالت کې یې راسپړل یو څه ستونزمن وي. استاد شپون د کلا جان له خولې ژوند برخ نه، بلکې جنت کړی، په ډېرو یې نالیدلي کندوز او خان آباد لیدلي، د هغوی له بزګری او کروندې سره یې اشنا کړي او آن پرې مینان کړي یې هم دي، د ختیګیو ډولونه یې ور ښودلي، شنه او زېر ختیګي یې پرې خوړلي او د هغوی ذایقه یې ورته په طزې مالګه کې تشریح کړې ده. کابلیان یې په دې پوه کړي چې تاسې ته د ختیګیو په څېر هره مېوه یې عطرو، بې مالګې، بې خوړو او بې... درځي، اصلي خوند او جوهر یې یا کلیوال خوړي او یا هم د سیمې خلک، خو همدغه کلیوال بیا تاسې داسې غولوي چې تاسې یې هډو فکر هم نه شی کولای، خو دا هر څه د ژوند کولو په چوکاټ کې، له ژوند نه د خوند اخیستلو په چوکاټ کې او انسان د انسان د دوزخ په معنا نه، بلکې انسان د انسان د ژوند په معنا کې وړاندې کوي.

استاد شپون په خپلو داستانونو کې دغه ډول ډېرې تجربې لري چې د حدیث نفس یوې بلې تجربې ته چې هغه له ځان سره خبرې کول دي، هم څیر شو چې د ځان بسیا کېدنې، نه د بل په اوږو یا محنت بار ژوند دی: "د کلا جان د اول نه د سوشال (د حکومت مرسته) او

د خوراکو د کوپون سره وړانه وه، خو رغېدن يې ترې نه و، د ځان سره يې ويل، که خپل پلار ته ښېرې نه کوم د ناکامه ورځې به يې کوم، د بېکمال سړي برخه خواره ده، خو بيا به خجالته شو او ويل به يې هېڅ پلار خپل زوی د امريکا ژوند ته نه دی روزلی، که په وطن کې وای، لوی دهقان به رانه جوړ و، مسته قولبه به راته ولاړه وه، د عيش ژوند به و او د پلار به هم اوږې را سپکې وې، پلار مې څه گرم دی، د اوو پښتو همداسې لوی شوي يو، خو بيا د وطن حالات ور په زړه شول، خو هلته به مې نو څه کړي وو، يا به عسکري ته تلم او يا به د مجاهدينو سره ټوپک په غاړه لټېره گرځېدم." (۷)

د استاد شپون په داستانونو کې لوی کمال دا دی چې لوستونکی د بې لارۍ خوا ته نه بيايي. په دې معنا مور په خپلو دېرو داستانونو کې لولو چې يو ساده کليوال سړی وي، ښار ته راشي، په مزو چرچو راشي، ښاري ژوند غوره کړي، ځان ورته متمدن ښکاره شي، د ښاريانو اکتونه شروع کړي او دومره افراط وکړي چې آن ښاريان يې هم نه کوي، هم د ښاريانو نوم بد کړي او هم په ټوله معنا په ښاري فرهنگ نه پوهېږي، خو که همدغه کليوال سړي ته چې ډېر کم وخت به يې کېږي له کلي راغلی وي او ښاري شوی دی، له کلي مېلمه راشي، نو پرې شرمېږي، خپلو ملگرو او همکارانو ته يې په سمه معنا نه ور معرفي کوي هم، آن د کورنۍ غړی ورته، دهقان، کارېگر، کليوال او يا خپل مزدور معرفي کړي، چې بېلکې يې په لسگونو دي، د ساري په ډول د نصير احمد احمدی «بوډا او د لېوانو پلونه» داستان کې هم گورو چې اتل خپل پلار له کلي نه ښار ته د خپل يو کار لپاره را غواړي، پلار يې چې ښار ته راشي، نو زوی يې ورته د خپلې مينې او د نجلی کورنۍ ته د مرکې د ورتللو خبره کوي، خو په ورته وخت کې هڅه کوي چې خپل پلار له کليوالي موده ښاري موده ته را واړوي او ښاري يې کړي چې همداسې وکړي هم، خو چې کله يې خلکو ته د ور پېژندنې موقع راشي، نو چا ته يې کليوال، چا ته يې خپل دهقان او چا ته يې هم په نورو نومونو معرفي کوي.

د استاد په شپون په داستانونو کې بيا داسې کيسه نه ده، دی په هر ځای او هر ډول مدنيت کې خپل کليوال له غرور، حيثيت او افغانيت نه مالامال معرفي کوي، البته د کتيايي په داستان کې د گلجان او انور کرکټرونه په متفاوتو شکلونو وړاندې کوي، گلجان په امريکې کې هم د خپل افغانيت، پښتونولۍ، غرور او مېړانې ساتندوی معرفي کوي. امريکا ته راتگ ورته وياړ نه، بلکې مجبوري ښکاري، خو په امريکې غوندې ځای کې هم د حکومت څيري ته کښېناستل ورته عيب او بې کفايتي ښکاري، نو ځکه په نالوستي ځان هم د کار او زيار په لټه کې وي، خو انور خان بيا په ټوله معنا د گلجان مخالف کرکټر دی او دا ځکه چې دی له هماغه ځايه خوبه، ښاري او بازاری خويونه لري چې په اصطلاح يو ډول چالاک او... دی.

په هر حال، د حديث نفس په يوه بله بېلگه کې گورو چې استاد شپون د ژوند يو بل پړاو چې کرکټر په کې په تصورونو کې پټ دی داسې را سپړي: "په تصور کې مې هغه لېونی لیده چې همزولو ورته زما د سفر ويلې وي او هغې نور نو نه پوهېدم چې هغې به څه عکس العمل ښودلی وي، تندی به يې تريو کړی وي، يا به يې بايزه تېره کړې وي، حتی په دې هم نه پوهېدم چې هغه به زما مينه جدي گڼي او که به لا هم د پلار په سترگه راته گوري.

د برمانو په شان مې چينغې کړې «دا تورې سترگې زما يادېږي، له حاله زما کله خبرېږي، دا تورې...» ايله مې پام شو چې د مازيکري لمر ميرات مری غرغړې، تل په ما همدا د يوازي توب څپې راوړي...» (۸)

د شپون په کيسو کې يو بل کمال دا دی چې خپلې معشوقې ته له حده زيات نه خوږېږي او نه يې هم په پښو کې ځان حلالوي، بلکې له نازه يې خوانيمرکه، بدرنگه، پرسونگی، لېونی او دې ته ورته بولي، د مينتوب لپاره هم حدود او چوکاټونه لري، خو په هېڅ صورت خپل فرهنگي او سيمه ييز دودونه نه هېروي، خو جالب ټکی په کې دا دی چې ډېرې جالبې لنډۍ، شعرونه او پښتو مقولې داسې گردانوي چې

کله ناکله یې له انحرافه انسان خوند هم واخلي، خو دی هغه اصالت ساتي، آن د امریکې په څېر سیمه کې هم خپلې معشوقې ته خپلې لنډې، مقولې، اصطلاحات او متلونه وايي چې ناولونه یې بنایسته بېلکې لري.

د دغو مسایلو ترڅنګ استاد شپون چې د داستان په ټولنیزو موضوعاتو کې څومره ډاډه او بې باکه دی، همدومره په جنسي مسایلو کې هم بې باکه او با جرأته دی، آن کلیوالي جنسي مسایل هم دومره بې باکه او په جرأت سره را اخلي چې انسان یې په اوسني د ټیکنالوژۍ په عصر کې هم جرأت نه شي کولای، د ساري په ډول د ده یوه لنډه کیسه ده چې «بختوره، غولانخوره» نومېږي او په دې کې د بختورې د جنسي بې باکۍ په اړه په ښکاره وايي چې کلیوالو به ویل چې په پوست پاکه نه ده.

په پوست پاکه نه ده هغه اصطلاح ده چې ډېر ځله یې مور په عامه کلیواله ژبه وایو، خو په معیاري ژبه کې بیا د بد اخلاقي، جنسي فقر، بې لارې او... نومونې ورته کارو، خو استاد له کلیوالي ادب نه په کتنې دغه اصطلاح کارولې ده چې په دغې کیسې کې همدغه مسئله د حدیث نفس عنصر په څولۍ کې په ډېر هنر سره کارېدلې: "بختوره لا هم په کودله کې وه او ما چې هر څومره ممبوله او تمبوله، باره ماما او آخون موسی صاحب ته زاری وکړې بختوره غولانخوره نه راوته او زه هم د مالونو په بیره کې وم، تلوسې دومره ورخطا او بې چاره کړم چې آخر کاته مې په ښکښلو او حتی ښهرا مې پېښه وکړه، راووځه. د سپۍ لورې، راووځه چې کوزن وهلی پلار دې را روان دی. بېشرمه سترګې دې وخورې... مگر دوی لا په کودله کې وو." (۹)

استاد د نورو کمالونو ترڅنګ په زیارتونو، اخوندانو، نومونو، اولیاوو او مشرانو د خلکو عقایدو او بارونو ته هم نغوته کوي او دا په ډاګه کوي چې ډېر خلک د ښو کارونو ترسراوی د همدوی له برکته او د بدو کارونو د مخنیوي چاره په همدوی کې ویني، په داسې حال کې چې هر څه د الله په لاس کې دي نه د زیارتونو، خو دا خبره په داسې هنر کوي چې نه مذهبي کړۍ پرې را وتورېږي او نه هم د ولس غبرګون یې پر وړاندې را وپارېږي، چې ښه مثال یې همدا کیسه ده چې ماشوم له خپلو ټولو عقایدو او درناویو سره سره چې زیارتونو او ځینو درنو ستو ته یې لږې بیا هم د ده مرستې ته نه را رسېږي او بختوره د مجازي او څو شېبه یې خوند له امله د عمرې بدبختۍ او در په درۍ خوا ته بیایي.

پایله

که خبره را ټوله کړم، حدیث نفس د داستاني ادب یو داسې توکی یا عنصر دی چې له ډېر پخوا راهیسې زموږ په پښتو داستاني ادبیاتو کې موجود و، خو دا چې د داستاني ادب داخلي جوړښت دغې برخې ته تر اوسه پورې څېړنه نه وه شوې او یا هم د یوې مستقلې موضوع په توګه پرې چا کار نه و کړی، نو هغه یوه جلا خبره ده، خو زموږ په اکثره داستاني ادبیاتو کې دا توکی شته او کارېږي.

البته کله یې چې د جوړښت او ډولونو په اړه خبرې کوو، نو دا موضوع بیا یو څه پراخېږي، په دې معنا حدیث نفس له ادبي اړخه واخله تر فلسفي، رواني او سیاسي اړخ پورې څو ډولونه لري چې دلته یې یوازې په ادبي اړخ خبرې وشوې او په هغې کې هم نېغ په نېغه له ځان سره خبرو په اړه او یا هم د تصور په اړه د حدیث نفس په اړه لږو ډېرې یادونې وشوې چې د ټولو برخو یادونې او سپړنې اړتیا یې شته او پرته له شکه دا ټول اړخونه تر ډېره د استاد شپون په داستاني آثارو کې موندل کېدلای شي، ځکه استاد شپون هغه څوک دی چې د ولس له منځه را پیدا شوی، د ولس په منځ کې روزل شوی، د ولس له منځه یې د ولس خبرې په هنري چوکاټونو کې منعکسې کړي چې تر ډېره نوې، جالبې او په زړه پورې هم دي، خو دا چې د دې موضوع لمن تنګه وه، نو د استاد شپون په هنر کې تر دې زبات د دې مقالې له حوصلې وتلې خبره وه.

په هر حال، د استاد شپون لوی کمال دا دی چې ژبه یې هنري، خو په ورته وخت کې ساده او کلیوالي ده، هرې موضوع ته یې د نورو لیکوالو په څېر د ټاکل شویو چوکاټونو له دیده نه دي کتلې، بلکې موضوع یې په هنري چوکاټونو کې د ولس په ژبه، د ولس په غوښتنه او

د ولس د ارزښت په توګه څېړلې چې ولس هم په اسانۍ هم هضم کړې او هم يې د هغې ستاينه کړې. که مور ووايو چې استاد شپون په داستاني ادب کې د داستان پاچا يا د هنري نثر پاچا دی، نو ډېره مبالغه به نه وي، ځکه دا هغه نوم دی چې د ډېرو بساګلو او څېړونکو له خوا استاد ته ورکړل شوی او هغه يې په همدغه نوم ستايلی او دا ځکه چې استاد يې وړتيا لري، حق يې دی او بايد چې په همدې نامه ياد شي، نو په ټوله کې حديث نفس يا له ځان سره خبرې د داستاني ادب هغه توکي دی چې زموږ په اکثرو داستاني ادبياتو کې شته، خو دا چې د استاد شپون په آثارو کې خپل ځانګړی هنري کيف او زړه راښکون لري، نو په اړه يې ما په همدې ليکنه کې له سينده کوزه را ډکه کړه، هيله ده چې دا موضوع په ګانده کې نوره هم پراخه او په هر اړخيزه توګه وڅېړل شي.

مأخذونه

۱. محمد، شريفی. فرهنگ ادبيات فارسی، فرهنگ نشر نو، انتشارات معين: تهران، ۱۳۸۷ لمريز کال، ۵۲۵ مخ.
۲. فرهنگنامه ادبی فارسی (دانشنامه ادب فارسی)، به سرپرستی حسن انوشه، دويم ټوک، دويم چاپ، وزارت فرهنگ و ارشاد اسلامي، سازمان چاپ و انتشارات: تهران، ۱۳۸۱ کال، ۵۲۴ مخ.
۳. فرهنگنامه ادبی فارسی، ۵۲۴ مخ.
۴. همدغه اثر، ۵۲۴ مخ.
۵. سيدی، سيدنظيم. پښتو لنډه کيسه او ادبي ټوټه، صميم ادبي ټولنه: کابل، ۱۳۸۶ لمريز کال، ۵۷-۵۸ مخونه.
۶. شپون، سعدالدين، کتبيالی، په شکو کې سره زر (د استاد شپون داستاني کليات)، د لعل پاچا ازمون په زيار، د بلخ او کندوز پوهنتونونو له خوا: کابل، د دانش خپرندويي ټولني او ختيځ خپرندويي ټولني تخنيکي څانګې، ۱۳۹۸ لمريز کال، ۲۷۷-۲۷۸ مخونه.
۷. شپون، سعدالدين، کتبيالی، ۲۹۵ مخ.
۸. شپون، سعدالدين، د سمخې ياران، په شکو کې سره زر (د استاد شپون داستاني کليات، د لعل پاچا ازمون په زيار، د بلخ او کندوز پوهنتونونو له خوا: کابل، د دانش خپرندويي ټولني او ختيځ خپرندويي ټولني تخنيکي څانګې، ۱۳۹۸ لمريز کال، ۴۷۸ مخ.
۹. شپون، سعدالدين، د بنګي غاړه، بختوره غولانځوره (د لنډو کيسو ټولګه)، په شکو کې سره زر، ۱۳۷ مخ.